



UNJONI EWROPEA

IL-PARLAMENT EWROPEW

IL-KUNSILL

Brussell, 13 ta' Lulju 2020
(OR. en)

2020/0099 (COD)

PE-CONS 23/20

AG 30
INST 110
POLGEN 74
CODEC 497

ATTI LEGISLATTIVI U STRUMENTI OĦRA

Suġġett: REGOLAMENT TAL-PARLAMENT EWROPEW U TAL-KUNSILL li
jstabbilixxi miżuri temporanji dwar il-limiti ta' żmien għall-istadji tal-ġbir, tal-
verifika u tal-eżami previsti fir-Regolament (UE) 2019/788 dwar l-inizjattiva
taċ-ċittadini Ewropej fid-dawl tat-tifqigħa tal-COVID-19

REGOLAMENT (UE) 2020/...
TAL-PARLAMENT EWROPEW U TAL-KUNSILL

ta'

**li jistabbilixxi miżuri temporanji dwar il-limiti ta' żmien
ghall-istadji tal-ġbir, tal-verifika u tal-eżami previsti fir-Regolament (UE) 2019/788
dwar l-inizjattiva taċ-ċittadini Ewropej
fid-dawl tat-tifqigha tal-COVID-19**

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 24 tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att leġislattiv intbagħat lill-parlamenti nazzjonali,

Filwaqt li jaġixxu skont il-proċedura leġislattiva ordinarja¹,

¹ Il-Pożizzjoni tal-Parlament Ewropew tad-9 ta' Lulju 2020 (għadha mhijiex ippubblikata fil-Ġurnal Uffiċjali) u d-deċiżjoni tal-Kunsill tal-

Billi:

- (1) Fil-11 ta' Marzu 2020, l-Organizzazzjoni Dinjija tas-Sahha habbret li t-tifqigha tal-COVID-19 kienet saret pandemija dinjija. L-Istati Membri ntlaw b'mod drammatiku u eċċezzjonali mill-konsegwenzi ta' dik il-pandemija. Huma ħadu serje ta' miżuri restrittivi biex iwaqqfu jew inaqqsu r-ritmu tat-trażmissjoni tal-COVID-19, inklużi miżuri ta' lockdown biex jirrestringu l-moviment liberu taċ-ċittadini tagħhom, il-projbizzjoni ta' avvenimenti pubbliċi, u l-gheluq ta' ħwienet, ristoranti u skejjel. Dawk il-miżuri wasslu għall-waqfien totali tal-ħajja pubblika fi kważi l-Istati Membri kollha.
- (2) Il-miżuri meħuda mill-Istati Membri inevitabbilment kellhom ukoll impatt serju fuq l-inizjattiva taċ-ċittadini Ewropej. Biex l-inizjattivi taċ-ċittadini Ewropej ('inizjattivi') jkunu validi, ir-Regolament (UE) 2019/788 tal-Parlament Ewropew u tal-Kunsill¹ jirrikjedi li l-organizzaturi jiġbru mill-inqas miljun dikjarazzjoni ta' appoġġ f'mill-inqas kwart tal-Istati Membri fi żmien 12-il xahar. Il-ġbir tad-dikjarazzjonijiet ta' appoġġ f'forma stampata, il-kampanji lokali u l-organizzazzjoni ta' avvenimenti pubbliċi, li huma ta' importanza sinifikanti biex inizjattiva tikseb suċċess, saru sostanzjalment aktar diffiċli minhabba l-miżuri li ttiehdu b'reazzjoni għall-pandemija tal-COVID-19.

¹ Ir-Regolament (UE) 2019/788 tal-Parlament Ewropew u tal-Kunsill tas-17 ta' April 2019 dwar l-inizjattiva taċ-ċittadini Ewropej (ĠU L 130, 17.5.2019, p. 55).

- (3) L-Istati Membri u l-istituzzjonijiet tal-Unjoni għandhom ukoll ċerti obbligi legali taħt ir-Regolament (UE) 2019/788. Dawk l-obbligi huma soġġetti għal limiti stretti ta' żmien li minnhom ir-Regolament (UE) 2019/788 ma jippermetti l-ebda deroga.
- (4) It-Trattat dwar l-Unjoni Ewropea jagħti liċ-ċittadini tal-Unjoni d-dritt li javviċinaw lill-Kummissjoni b'talba biex din tippreżenta proposta għal att legali tal-Unjoni għall-fini tal-implimentazzjoni tat-Trattati. L-inizjattiva taċ-ċittadini Ewropej hija wieħed mill-istrumenti ewlenin għaċ-ċittadini tal-Unjoni biex jimpenjaw ruhhom b'mod faċli u aċċessibbli fid-dibattitu demokratiku u politiku dwar l-Unjoni u biex idahhlu fl-aġenda tal-Unjoni kwistjonijiet li għalihom huma importanti.
- (5) Fiċ-ċirkostanzi eċċezzjonali kurrenti u b'mod partikolari minhabba l-miżuri meħuda mill-Istati Membri b'reazzjoni għall-pandemija tal-COVID-19, huma meħtieġa miżuri temporanji biex tiġi ppreservata l-effettività tal-inizjattiva taċ-ċittadini Ewropej bħala strument, u biex tiġi pprovduta ċertezza legali dwar estensjonijiet possibbli tal-limiti ta' żmien applikabbli.

- (6) L-Istati Membri indikaw li, sabiex ikunu jistgħu jkomplu jimmonitorjaw u jikkontrollaw is-sitwazzjoni tas-saħħa pubblika, huma ser inaqqsu biss gradwalment il-livell ta' restrizzjonijiet introdotti mill-miżuri meħuda b'reazzjoni għall-pandemija tal-COVID-19. Għalhekk huwa xieraq li l-perjodu għall-ġbir tad-dikjarazzjonijiet ta' appoġġ jiġi estiż b'sitt xhur, biex ikopri l-perjodu mill-11 ta' Marzu 2020, meta l-Organizzazzjoni Dinjija tas-Saħħa habbret li t-tifqigha tal-COVID-19 kienet saret pandemija. Dik l-estensjoni hija bbażata fuq is-suppożizzjoni li mill-inqas matul l-ewwel sitt xhur mill-11 ta' Marzu 2020, mill-inqas kwart tal-Istati Membri jew għadd ta' Stati Membri li jirrappreżentaw aktar minn 35 % tal-popolazzjoni tal-Unjoni se jkollhom fis-seħh miżuri li se jxekklu b'mod sostanzjali l-kapacità tal-organizzaturi li jiġbru d-dikjarazzjonijiet ta' appoġġ f'forma stampata u li jwettqu kampanji lokali. Jenhtieg għalhekk li l-perjodu massimu ta' ġbir għad-dikjarazzjonijiet ta' appoġġ għall-inizjattivi li fir-rigward tagħhom il-perjodu ta' ġbir kien għaddej fil-11 ta' Marzu 2020 jiġi estiż b'sitt xhur. Barra minn hekk, għall-inizjattivi li fir-rigward tagħhom il-perjodu ta' ġbir beda bejn il-11 ta' Marzu u l-11 ta' Settembru 2020, jenhtieg li l-perjodu ta' ġbir jiġi estiż sal-11 ta' Settembru 2021.

- (7) Sabiex ikunu żgurati kundizzjonijiet uniformi għall-implimentazzjoni ta' dan ir-Regolament u minhabba li huwa diffiċli li jiġi previst meta sejra tintemm il-pandemija fl-Unjoni, jenhtieg li jingħataw setgħat ta' implimentazzjoni lill-Kummissjoni biex testendi aktar il-perjodu ta' għbir fir-rigward tal-inizjattivi li għalihom il-perjodu ta' għbir ikun għadu għaddej fil-11 ta' Settembru 2020 fejn miżuri b'reazzjoni għall-pandemija tal-COVID-19 li jxekklu b'mod sostanzjali l-kapaċità tal-organizzaturi li jiġbru d-dikjarazzjonijiet ta' appoġġ f'forma stampata u li jinfurmaw lill-pubbliku dwar l-inizjattivi tagħhom li jkunu għaddejjin jibqgħu jeżistu wara dik id-data f'mill-inqas kwart tal-Istati Membri jew f'numru ta' Stati Membri li jirrappreżentaw aktar minn 35 % tal-popolazzjoni tal-Unjoni. Jenhtieg li l-estensjoni ta' sitt xhur tal-perjodu ta' għbir prevista minn dan ir-Regolament tagħti lill-Kummissjoni biżżejjed żmien biex tiddeċiedi jekk tkunx iġġustifikata estensjoni oħra tal-perjodu ta' għbir. Jenhtieg li dawk is-setgħat ta' implimentazzjoni jkunu wkoll jippermettu lill-Kummissjoni tadotta atti ta' implimentazzjoni biex testendi l-perjodu ta' għbir fil-każ ta' kriżi għdida tas-saħħa pubblika marbuta ma' tifqigħa għdida tal-COVID-19, dment li mill-inqas kwart tal-Istati Membri jew għadd ta' Stati Membri li jirrappreżentaw aktar minn 35 % tal-popolazzjoni tal-Unjoni jkunu ħadu miżuri li x'aktarx ikollhom l-istess effett. Jenhtieg li, meta tadotta dawk l-atti ta' implimentazzjoni, il-Kummissjoni tindika l-inizjattivi kkonċernati, bid-data għdida tat-tmiem tal-perjodi ta' għbir tagħhom konsegwenti għal kwalunkwe estensjoni mogħtija, kif ukoll iċ-ċirkostanzi fattwali li jiġġustifikaw l-għoti ta' tali estensjonijiet. Jenhtieg li dawk is-setgħat ikunu eżerċitati f'konformità mar-Regolament (UE) Nru 182/2011 tal-Parlament Ewropew u tal-Kunsill¹.

¹ Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jistabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (ĠU L 55, 28.2.2011, p. 13).

- (8) Jenhtieg li, fil-valutazzjoni li tagħmel qabel tadotta atti ta' implimentazzjoni li jestendu l-perjodu ta' ġbir, il-Kummissjoni tqis jekk il-miżuri meħuda mill-Istati Membri b'reazzjoni għall-pandemija tal-COVID-19 jew b'reazzjoni għal tifqigha ġdida tal-COVID-19 ifixklux b'mod sostanzjali l-kapaċità tal-organizzaturi li jiġbru d-dikjarazzjonijiet ta' appoġġ f'forma stampata u jagħmlu kampanji lokali.
- (9) Jenhtieg li l-Kummissjoni tinforma lill-organizzaturi kkonċernati u lill-Istati Membri dwar kwalunkwe estensjoni tal-perjodu ta' ġbir flimkien mad-data ġdida tat-tmiem tal-perjodu ta' ġbir fir-rigward ta' kull inizjattiva kkonċernata. F'konformità mal-obbligu tal-Kummissjoni li tinforma taht l-Artikolu 4(3) tar-Regolament (UE) 2019/788, jenhtieg li dawk id-dati ġodda tat-tmiem jiġu indikati wkoll fir-registru online u fis-sit web pubbliku dwar l-inizjattiva taċ-ċittadini Ewropej.
- (10) Il-miżuri meħuda mill-Istati Membri b'reazzjoni għall-pandemija tal-COVID-19 jistgħu jaffettwaw b'mod sinifikanti l-kapaċità tal-awtoritajiet kompetenti li jwettqu l-verifika tad-dikjarazzjonijiet ta' appoġġ għal inizjattiva partikolari fi ħdan il-limitu ta' żmien ta' tliet xhur stabbilit fir-Regolament (UE) 2019/788. Pereżempju, jista' jkun hemm inqas persunal disponibbli, jew l-awtoritajiet kompetenti jista' jkollhom kompiti u responsabbiltajiet addizzjonali bħala konsegwenza tal-pandemija.

- (11) Jenhtieg li l-Istati Membri jiżguraw li, minkejja l-miżuri meħuda b'reazzjoni għall-pandemija tal-COVID-19, l-amministrazzjonijiet tagħhom jaħdmu kemm jista' jkun b'mod normali. Madankollu, f'ċirkostanzi eċċezzjonali, jenhtieg li Stat Membru jithalla jipprezenta talba motivata lill-Kummissjoni għal estensjoni tal-perjodu ta' verifika. Jenhtieg li t-talba tkun sostanzjata u li tiehu kont tal-effetti ta' miżuri relatati mal-pandemija fuq il-funzjonament tal-awtoritajiet kompetenti ta' dak l-Istat Membru. Sabiex ikunu żgurati kundizzjonijiet uniformi għall-implimentazzjoni ta' dan ir-Regolament, jenhtieg li jingħataw setgħat ta' implimentazzjoni lill-Kummissjoni biex tagħti l-estensjoni mitluba. Jenhtieg li l-estensjoni ma tkunx itwal mill-perjodu inizjali ta' verifika.
- (12) Minhabba l-miżuri meħuda mill-Istati Membri b'reazzjoni għall-pandemija tal-COVID-19, jista' jkun diffiċli għall-istituzzjonijiet tal-Unjoni li jorganizzaw laqgħat ma' organizzaturi jew seduti pubbliċi fil-kuntest tal-eżami ta' inizjattivi validi fl-Istat Membru li fih ikollhom l-intenzjoni li jorganizzaw tali laqgħat jew seduti. F'każijiet bħal dawn, jenhtieg li l-istituzzjonijiet jithallew jipposponu dawk il-laqgħat jew seduti sa data meta dawn ikunu possibbli fid-dawl tas-sitwazzjoni tas-saħha pubblika f'dak l-Istat Membru. Fejn is-seduta pubblika tiġi posposta, jenhtieg li jkun possibbli għall-Kummissjoni li tipposponi l-adozzjoni tal-komunikazzjoni tagħha li tistabbilixxi l-konkluzjonijiet legali u politiċi tagħha dwar l-inizjattiva sa tliet xhur wara li tkun saret is-seduta pubblika, biex il-Kummissjoni tkun tista' tiehu kont debitu tal-kostatazzjonijiet fis-seduta.

- (13) Fejn il-perjodu għall-għbir, għall-verifika jew għall-eżami jiġi estiż minhabba l-miżuri meħuda mill-Istati Membri b'reazzjoni għall-pandemija tal-COVID-19, il-perjodi ta' zamma għad-dikjarazzjonijiet ta' appoġġ stabbiliti fir-Regolament (UE) 2019/788 jenħtieġ li jiġu estiżi skont kif ikun adatt.
- (14) Minhabba n-natura imprevedibbli u hesrem tat-tifqigħa tal-COVID-19, u l-miżuri li ttiehdu b'riżultat tagħha mill-Istati Membri, li ġew ripetutament estiżi, kif ukoll it-tul ta' żmien meħtieġ mill-proċeduri legiżlattivi għall-adozzjoni ta' miżuri rilevanti, ma kienx possibbli li l-miżuri temporanji previsti f'dan ir-Regolament jiġu adottati fil-hin fir-rigward ta' ċerti inizjattivi individwali. Għal dik ir-raġuni, jenħtieġ li l-miżuri temporanji jkunu jkopru wkoll il-perjodu qabel id-dhul fis-seħh ta' dan ir-Regolament.
- (15) Jenħtieġ li dan ir-Regolament japplika wkoll għal inizjattivi rreġistrati qabel l-1 ta' Jannar 2020 taħt ir-Regolament (UE) Nru 211/2011 tal-Parlament Ewropew u tal-Kunsill¹, li għalihom jibqgħu japplikaw id-dispożizzjonijiet ta' dak ir-Regolament dwar il-għbir tad-dikjarazzjonijiet ta' appoġġ u dwar il-verifika u ċ-ċertifikazzjoni mill-Istati Membri taħt l-Artikolu 27 tar-Regolament (UE) 2019/788.

¹ Ir-Regolament (UE) Nru 211/2011 tal-Parlament Ewropew u tal-Kunsill tas-16 ta' Frar 2011 dwar l-inizjattiva taċ-ċittadini (ĠU L 65, 11.3.2011, p. 1).

- (16) Fid-dawl tan-natura temporanja tal-miżuri tal-Istati Membri b'reazzjoni għall-pandemija tal-COVID-19, jenhtieg li l-perjodu ta' applikazzjoni ta' dan ir-Regolament ikun limitat ukoll.
- (17) Skont il-prinċipju ta' proporzjonalità, huwa mehtieg u xieraq biex jinkiseb l-għan baziku tal-preservazzjoni tal-effikaċja tal-istrument tal-inizjattiva taċ-ċittadini Ewropej matul il-pandemija tal-COVID-19 li jiġu stabbiliti miżuri temporanji dwar il-limiti ta' żmien għall-istadji tal-għbir, tal-verifika u tal-eżami previsti fir-Regolament (UE) 2019/788. Dan ir-Regolament ma jmurx lil hinn minn dak li hu mehtieg biex jinkisbu l-għanijiet maħsuba, f'konformità mal-Artikolu 5(4) tat-Trattat dwar l-Unjoni Ewropea.
- (18) Jenhtieg li dan ir-Regolament jiġi adottat bħala kwistjoni ta' urġenza, sabiex sitwazzjonijiet ta' incertezza legali li jaffettwaw lil ċittadini, organizzaturi, amministrazzjonijiet nazzjonali u istituzzjonijiet tal-Unjoni jibqgħu qosra kemm jista' jkun, b'mod partikolari fejn il-perjodi ta' żmien rilevanti għall-għbir ta' dikjarazzjonijiet ta' appoġġ, għall-verifika u għall-eżami fir-rigward ta' għadd ta' inizjattivi jkunu diġà ntemmu jew waslu biex jintemmu.

- (19) Minhabba l-urgenza li tirrizulta miċ-ċirkostanzi eċċezzjonali kkawżati mit-tifqigħa tal-COVID-19, tqies li tkun xierqa dispozizzjoni ta' eċċezzjoni għall-perjodu ta' tmien gimghat imsemmi fl-Artikolu 4 tal-Protokoll Nru 1 dwar ir-rwol tal-Parlamenti nazzjonali fl-Unjoni Ewropea, anness mat-Trattat dwar l-Unjoni Ewropea, mat-Trattat dwar il-Funzjonament tal-Unjoni Ewropea u mat-Trattat li jistabbilixxi l-Komunità Ewropea tal-Energija Atomika.
- (20) Sabiex tiġi permessa l-applikazzjoni immedjata tal-miżuri previsti f'dan ir-Regolament, jenhtieg li dan ir-Regolament jidhol fis-seħh b'urgenza fil-jum wara dak tal-pubblikazzjoni tiegħu f'Il-Gurnal Uffiċjali tal-Unjoni Ewropea,

ADOTTAW DAN IR-REGOLAMENT:

Artikolu 1

Suġġett

Dan ir-Regolament jistabbilixxi miżuri temporanji applikabbli għall-perijodi tal-ġbir, tal-verifika u tal-eżami għal inizzjattivi taċ-ċittadini Ewropej registrati taħt ir-Regolament (UE) 2019/788 u r-Regolament (UE) Nru 211/2011 ('inizzjattivi'), fil-kuntest tal-miżuri meħuda mill-Istati Membri b'reazzjoni għall-pandemija tal-COVID-19.

Artikolu 2

Estensjoni tal-limiti taż-żmien għall-ġbir tad-dikjarazzjonijiet ta' appoġġ

1. Minkejja l-Artikolu 8(1) tar-Regolament (UE) 2019/788 u l-Artikolu 5(5) tar-Regolament (UE) Nru 211/2011, fejn il-ġbir tad-dikjarazzjonijiet ta' appoġġ għal xi inizzjattiva kien għadu għaddej fil-11 ta' Marzu 2020, il-perjodu massimu ta' ġbir għandu jiġi estiż b'perjodu ta' sitt xhur fir-rigward ta' dik l-inizzjattiva.

Fejn il-ġbir tad-dikjarazzjonijiet ta' appoġġ għal xi inizzjattiva jkun beda bejn il-11 ta' Marzu 2020 u l-11 ta' Settembru 2020, il-perjodu ta' ġbir għandu jiġi estiż sal-11 ta' Settembru 2021 fir-rigward ta' dik l-inizzjattiva.

Il-Kummissjoni għandha tinforma lill-organizzaturi dwar l-inizjattivi kkonċernati u lill-Istati Membri dwar l-estensjoni prevista fl-ewwel u t-tieni subparagrafi ta' dan il-paragrafu. Hija għandha tindika d-data ġdida tat-tmiem tal-perjodu ta' ġbir għal kull inizjattiva fir-reġistru online imsemmi fl-Artikolu 4(3) tar-Regolament (UE) 2019/788.

2. Il-Kummissjoni tista' tadotta atti ta' implimentazzjoni biex testendi aktar il-perjodu massimu ta' ġbir għal dikjarazzjonijiet ta' appoġġ għal inizjattivi msemmija fil-paragrafu 1, fejn mill-inqas kwart tal-Istati Membri jew għadd ta' Stati Membri li jirrappreżentaw aktar minn 35 % tal-popolazzjoni tal-Unjoni jkomplu japplikaw wara l-11 ta' Settembru 2020 miżuri b'reazzjoni għal pandemija tal-COVID-19 li jkunu jfixxlu b'mod sostanzjali l-kapaċità tal-organizzaturi li jiġbru d-dikjarazzjonijiet ta' appoġġ f'forma stampata u li jinfurmaw lill-pubbliku dwar l-inizjattivi tagħhom li jkunu għaddejjin.

Il-Kummissjoni tista' tadotta wkoll atti ta' implimentazzjoni biex testendi l-perjodu massimu ta' ġbir għal dikjarazzjonijiet ta' appoġġ għal inizjattivi li fir-rigward tagħhom il-ġbir ikun għaddej fil-mument ta' tifqigha ġdida tal-COVID-19 fejn mill-inqas kwart tal-Istati Membri jew għadd ta' Stati Membri li jirrappreżentaw aktar minn 35 % tal-popolazzjoni tal-Unjoni japplikaw miżuri li jaffettwaw b'mod negattiv lill-organizzaturi ta' dawk l-inizjattivi bl-istess mod bħall-miżuri msemmija fl-ewwel subparagrafu.

L-atti ta' implimentazzjoni previsti fl-ewwel u t-tieni subparagrafi ta' dan il-paragrafu għandhom jidentifikaw liema inizjattivi jkunu kkonċernati u d-data l-ġdida tat-tmiem tal-perjodu ta' ġbir tagħhom.

Dawk l-atti ta' implimentazzjoni għandhom jigu adottati f'konformità mal-proċedura konsultattiva msemmija fl-Artikolu 6(2).

It-tul ta' kull estensjoni taht dan il-paragrafu għandu jkun ta' tliet xhur.

Għall-fini tal-valutazzjoni mill-Kummissjoni jekk ir-rekwiżiti għall-adozzjoni tal-atti ta' implimentazzjoni msemmija fl-ewwel u t-tieni subparagrafi jkunux ġew sodisfatti, l-Istati Membri għandhom jipprovdu lill-Kummissjoni, meta mitluba, informazzjoni dwar il-miżuri li jkunu ħadu jew li beħsiebhom jieħdu b'reazzjoni għall-pandemija tal-COVID-19 jew b'reazzjoni għal tifqigha ġdida tal-COVID-19.

Il-Kummissjoni għandha tinnotifika d-deċiżjoni tagħha lill-organizzaturi u tinforma lill-Istati Membri dwar kwalunkwe estensjoni mogħtija fir-rigward ta' kull inizjattiva kkonċernata. Hija għandha tippubblika d-deċiżjoni tagħha fir-reġistru online imsemmi fl-Artikolu 4(3) tar-Regolament (UE) 2019/788.

3. Minkejja l-paragrafi 1 u 2, il-perjodu totali ta' ġbir ma għandux jaqbeż l-24 xahar.

Artikolu 3

Estensjoni tal-limiti ta' żmien għall-verifika ta' dikjarazzjonijiet ta' appoġġ mill-Istati Membri

1. Minkejja l-Artikolu 12(4) tar-Regolament (UE) 2019/788 u l-Artikolu 8(2) tar-Regolament (UE) Nru 211/2011, fejn Stat Membru jqis li, minhabba l-miżuri li jkun ha b'reazzjoni għall-pandemija tal-COVID-19, mhux se jkun possibbli li titwettaq il-verifika tad-dikjarazzjonijiet ta' appoġġ għal inizzjattiva partikolari fil-perjodu stipulat f'dawk id-dispożizzjonijiet, huwa jista' jippreżenta talba motivata għal estensjoni ta' dak il-perjodu. Dik it-talba għandha tiġi ppreżentata lill-Kummissjoni mhux aktar tard minn xahar qabel tmiem il-perjodu kkonċernat.
2. Fejn, abbażi ta' talba ppreżentata f'konformità mal-paragrafu 1, il-Kummissjoni ssib li r-rekwiżiti stabbiliti f'dak il-paragrafu huma sodisfatti, hija għandha tadotta att ta' implimentazzjoni li jagħti estensjoni tal-perjodu msemmi fil-paragrafu 1 lill-Istat Membru kkonċernat. L-estensjoni ma għandhiex tkun inqas minn xahar jew aktar minn tliet xhur.
3. Il-Kummissjoni għandha tinnotifika d-deċiżjoni tagħha lill-Istat Membru u tinforma lill-organizzaturi tal-inizzjattiva kkonċernata dwar l-estensjoni. Hija għandha tippubblika d-deċiżjoni tagħha fir-registru online imsemmi fl-Artikolu 4(3) tar-Regolament (UE) 2019/788.

Artikolu 4

Estensjoni tal-limiti taż-żmien għall-ġbir tad-dikjarazzjonijiet ta' appoġġ

1. Minkejja l-Artikoli 14(2) u 15(1) tar-Regolament (UE) 2019/788, fejn il-Kummissjoni jew il-Parlament Ewropew ikunu ltaqgħu ma' diffikultajiet wara l-11 ta' Marzu 2020 fl-organizzazzjoni ta' laqgħa mal-organizzaturi jew ta' seduta pubblika, rispettivament, minhabba mizuri meħuda b'reazzjoni għall-pandemija tal-COVID-19 mill-Istat Membru li fih dawk l-istituzzjonijiet ikollhom l-intenzjoni li jorganizzaw il-laqgħa jew is-seduta, huma għandhom jorganizzawha malli s-sitwazzjoni tas-saħħa pubblika fl-Istat Membru kkonċernat tagħmilha possibbli li jsir dan, jew, fil-każ li l-organizzaturi jaqblu li jipparteċipaw b'mod remot fil-laqgħa jew seduta, malli jkunu jistgħu jiftiehm mal-istituzzjonijiet dwar data għaliha.
2. Minkejja l-Artikolu 15(2) tar-Regolament (UE) 2019/788, fejn il-Parlament Ewropew jipposponi s-seduta pubblika skont il-paragrafu 1 ta' dan l-Artikolu, il-Kummissjoni għandha tadotta l-komunikazzjoni tagħha li tistabbilixxi l-konkluzjonijiet legali u politiċi tagħha dwar l-inizjattiva fi żmien tliet xhur wara s-seduta pubblika.

Artikolu 5

Estensjoni tal-limiti ta' żmien għaż-żamma ta' data personali

1. Minkejja l-Artikolu 19(5) tar-Regolament (UE) 2019/788, fejn il-perjodu massimu ta' ġbir jew il-perjodu ta' verifika għal inizjattiva partikolari jiġi estiż taħt l-Artikolu 2 jew 3 ta' dan ir-Regolament, il-limitu ta' żmien ta' 21 xahar li fih id-dikjarazzjonijiet ta' appoġġ u l-kopji tagħhom għandhom jinqerdu għandu jiġi estiżi bl-istess perjodu.
2. Minkejja l-Artikolu 19(8) tar-Regolament (UE) 2019/788, fejn il-perjodu massimu ta' ġbir, il-perjodu ta' verifika, jew il-perjodu ta' eżami għal inizjattiva partikolari jkunu estiżi taħt l-Artikolu 2, 3 jew 4 ta' dan ir-Regolament, il-limiti ta' żmien li fihom għandhom jinqerdu r-registrazzjonijiet tal-indirizzi tal-posta elettronika għandhom jiġu estiżi bl-istess perjodu.

Artikolu 6

Proċedura ta' kumitat

1. Il-Kummissjoni għandha tkun meġhuna mill-kumitat dwar l-inizjattiva taċ-ċittadini Ewropej stabbilit bl-Artikolu 22 tar-Regolament (UE) 2019/788. Dak il-kumitat għandu jkun kumitat fis-sens tar-Regolament (UE) Nru 182/2011.
2. Fejn issir referenza għal dan il-paragrafu, għandu japplika l-Artikolu 4 tar-Regolament (UE) Nru 182/2011.

Artikolu 7
Applikazzjoni retroattiva

L-Artikoli 2 sa 5 għandu jkollhom effett retroattiv fir-rigward ta' inizjattivi li l-perjodu ta' ġbir, il-perjodu ta' verifika jew il-perjodu ta' eżami tagħhom intemm bejn il-11 ta' Marzu 2020 u d-data tad-dhul fis-seħħ ta' dan ir-Regolament.

Artikolu 8
Dhul fis-seħħ

Dan ir-Regolament għandu jidhol fis-seħħ fil-jum wara dak tal-pubblikazzjoni tiegħu *f'Il-Ġurnal Uffiċjali tal-Unjoni Ewropea*.

Għandu japplika sal-31 ta' Diċembru 2022.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Parlament Ewropew
Il-President

Għall-Kunsill
Il-President
